

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ *dvitīyaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvitīyaḥ sargaḥ ॥

daśarathakartṛkaḥ śrīrāmarājyābhiṣēkaprastāvaḥ
saṃsatsadasyaiḥ śrīrāmaguṇānām varṇanaṃ
kurvadbhiruktaprastāvasya saharṣaṃ yuktiyuktaṃ
samarthanam

tataḥ pariṣadaṃ sarvā -
māmantrya vasudhādhipaḥ |
hitamuddharṣaṇaṃ caiva -
muvāca prathitaṃ vacaḥ ॥ 2.2.1 ॥

dundubhisvarakalpēna
gambhīrēṇānunādinā |
svarēṇa mahatā rājā
jīmūta iva nādayan ॥ 2.2.2 ॥

rājalakṣaṇayuktēna
kāntēnānupamēna ca |
uvāca rasayuktēna
svarēṇa nṛpatirṇṛpān ॥ 2.2.3 ॥

viditaṃ bhavatāmētaḍ
 yathā mē rājyamuttamam |
 pūrvakairmama rājēndraiḥ
 sutavat paripālitam || 2.2.4 ||

sō'hamikṣvākubhiḥ sarvai -
 rnarēndraiḥ pratipālitam |
 śrēyasā yōktumicchāmi
 sukhārhamakhilaṃ jagat || 2.2.5 ||

mayāpyācaritaṃ pūrvaiḥ
 panthānamanugacchatā |
 prajā nityamanidrēṇa
 yathāśaktyabhirakṣitāḥ || 2.2.6 ||

idaṃ śarīraṃ kṛtsnasya
 lōkasya caratā hitam |
 pāṇḍurasyātapatrasya
 cchāyāyāṃ jaritaṃ mayā || 2.2.7 ||

prāpya varṣasahasrāṇi
 bahūnyāyūṃṣi jīvataḥ |
 jīrṇasyāsyā śarīrasya
 viśrāntimabhirōcayē || 2.2.8 ||

rājaprabhāvajuṣṭāṃ ca
 durvahāmajitēndriyaiḥ |
 pariśrāntō'smi lōkasya
 gurvīṃ dharmadhuraṃ vahan || 2.2.9 ||

sō'haṃ viśrāmamicchāmi
 putraṃ kṛtvā prajāhitē |
 sannikṛṣṭānimān sarvā -
 nanumānya dvijarṣabhān || 2.2.10 ||

anujātō hi mām sarvai -
 rguṇaiḥ śrēṣṭhō mamātmajaḥ |
 purandarasamō vīryē
 rāmaḥ parapurañjayaḥ || 2.2.11 ||

taṃ candramiva puṣyēṇa
 yuktaṃ dharmabhṛtāṃ varam |
 yauvarājyē niyōktāsmi
 prātaḥ puruṣapuṅgavam || 2.2.12 ||

anurūpaḥ sa vō nāthō
 lakṣmīvān lakṣmaṇāgrajaḥ |
 trailōkyamapi nāthēna
 yēna syānnāthavattaram || 2.2.13 ||

anēna śrēyasā sadyaḥ
 saṃyōkṣyē'hamimāṃ mahīm |
 gataklēsō bhaviṣyāmi
 sutē tasmin nivēśya vai || 2.2.14 ||

yadidaṃ mē'nurūpārthaṃ
 mayā sādhu sumantritam |
 bhavantō mē'numanyantāṃ
 kathaṃ vā karavāṇyaham || 2.2.15 ||

yadyapyēṣā mama prīti -
 rhitamanyad vicintyatām |
 anyā madhyasthacintā tu
 vimardābhyadhikōdayā || 2.2.16 ||

iti bruvantaṃ muditāḥ
 pratyānandan nṛpā nṛpam |
 vṛṣṭimantaṃ mahāmēghaṃ
 nardanta iva barhiṇaḥ || 2.2.17 ||

snigdhō'nunādaḥ sañjajñē
 tatō harṣasamīritaḥ |
 janaughōdghuṣṭasannādō
 mēdinīṃ kampayanniva || 2.2.18 ||

tasya dharmārthaviduṣō
 bhāvamājñāya sarvaśaḥ |
 brāhmaṇā balamukhyāśca
 pauraṅgānapadaiḥ saha || 2.2.19 ||

samētya tē mantrayituṃ
 samatāgatabuddhayaḥ |
 ūcuśca manasā jñātvā
 vṛddhaṃ daśarathaṃ nṛpam || 2.2.20 ||

anēkavarṣasāhasrō
 vṛddhastvamasi pārthiva |
 sa rāmaṃ yuvarājāna -
 mabhiṣiñcasva pārthivam || 2.2.21 ||

icchāmō hi mahābāhuṃ
 raghuvīraṃ mahābalaṃ |
 gajāna mahatā yāntaṃ
 rāmaṃ chatrāvṛtānanam || 2.2.22 ||

iti tadvacanaṃ śrutvā
 rājā tēṣāṃ manaḥpriyam |
 ajānanniva jijñāsu -
 ridaṃ vacanamabravīt || 2.2.23 ||

śrutvaitad vacanaṃ yanmē
 rāghavaṃ patimicchatha |
 rājānaḥ saṃśayō'yaṃ mē
 tadidaṃ brūta tattvataḥ || 2.2.24 ||

kathaṃ nu mayi dharmēṇa
 pṛthivīmanuśāsati |
 bhavantō draṣṭumicchanti
 yuvarājaṃ mahābalaṃ || 2.2.25 ||

tē tamūcurmahātmānaḥ
 pauraajānapadaiḥ saha |
 bahavō nṛpa kalyāṇa -
 guṇāḥ santi sutasya tē || 2.2.26 ||

guṇān guṇavatō dēva
 dēvakalpasya dhīmataḥ |
 priyānānandanān kṛtsnān
 pravakṣyāmō'dya tān śṛṇu || 2.2.27 ||

divyairguṇaiḥ śakrasamō
 rāmaḥ satyaparākramaḥ |
 ikṣvākubhyō'pi sarvēbhyō
 hyatiriktō viśāmpatē || 2.2.28 ||

rāmaḥ satpuruṣō lōkē
 satyaḥ satyaparāyaṇaḥ |
 sākṣād rāmād vinirvṛttō
 dharmāścāpi śriyā saha || 2.2.29 ||

prajāasukhatvē candrasya
 vasudhāyāḥ kṣamāguṇaiḥ |
 buddhyā bṛhaspatēstulyō
 vīryē sākṣācchacīpatēḥ || 2.2.30 ||

dharmajñāḥ satyasandhaśca
 śīlavānanasūyakaḥ |
 kṣāntaḥ sāntvayitā ślakṣṇaḥ
 kṛtajñō vijitēndriyaḥ || 2.2.31 ||

mṛduśca sthiracittaśca
 sadā bhavyō'nasūyakaḥ |
 priyavādī ca bhūtānāṃ
 satyavādī ca rāghavaḥ || 2.2.32 ||

bahuśrutānāṃ vṛddhānāṃ
 brāhmaṇānāmupāsītā |
 tēnāsyēhātulā kīrti -
 ryaśastējaśca vardhatē || 2.2.33 ||

dēvāsuraṃaṃuṣyāṇāṃ
 sarvāstrēṣu viśāradaḥ |
 samyag vidyāvratasnātō
 yathāvat sāṅgavēdavit || 2.2.34 ||

gāndharvē ca bhuvī śrēṣṭhō
 babhūva bharatāgrajaḥ |
 kalyāṇābhijanaḥ sādhu -
 radīnātmā mahāmatih || 2.2.35 ||

dvijairabhivinītaśca
 śrēṣṭhairdharmārthanaipunaiḥ |
 yadā vrajati saṅgrāmaṃ
 grāmārthē nagarasya vā || 2.2.36 ||

gatvā saumitrisahitō
 nāvijitya nivartatē |
 saṅgrāmāt punarāgatya
 kuñjarēṇa rathēna vā || 2.2.37 ||

paurān svajanavannityaṃ
 kuśalaṃ paripṛcchati |
 putrēṣvagniṣu dārēṣu
 prēṣyaśiṣyagaṇēṣu ca || 2.2.38 ||

nikhilēnānupūrvyā ca
 pitā putrānivaurasān |
 śuśrūṣantē ca vaḥ śiṣyāḥ
 kaccid varmasu daṃśitāḥ || 2.2.39 ||

iti vaḥ puruṣavyāghraḥ
 sadā rāmō'bhibhāṣatē |
 vyaśanēṣu manuṣyāṇām
 bhṛśaṃ bhavati duḥkhitaḥ || 2.2.40 ||

utsavēṣu ca sarvēṣu
 pitēva parituṣyati |
 satyavādī mahēṣvāsō
 vṛddhasēvī jītēndriyaḥ || 2.2.41 ||

smitapūrvābhibhāṣī ca
 dharmam sarvātmanāśritaḥ |
 samyagyōktā śrēyasām ca
 na viḡhyakathāruciḥ || 2.2.42 ||

uttarōttarayuktau ca
 vaktā vācaspatiryathā |
 subhrūrāyatatāmrākṣaḥ
 sākṣād viṣṇuriva svayam || 2.2.43 ||

rāmō lōkābhirāmō'yaṃ
 śauryavīryaparākramaiḥ |
 prajāpālanasaṃyuktō
 na rāgōpahatēndriyaḥ || 2.2.44 ||

śaktastrailōkyamapyēṣa
 bhōktuṃ kiṃ nu mahīmimām |
 nāśya krōdhaḥ prasādaśca
 nirarthō'sti kadācana || 2.2.45 ||

hantyeṣa niyamād vadhyā -
 navadhyēṣu na kupyati |
 yunaktyarthaiḥ prahrṣṭaśca
 tamasau yatra tuṣyati || 2.2.46 ||

dāntaiḥ sarvaprajākāntaiḥ
 prītisañjananairnṛṇām |
 guṇairvirōcatē rāmō
 dīptaḥ sūrya ivāṃśubhiḥ || 2.2.47 ||

tamēvaṅguṇasampannaṃ
 rāmaṃ satyaparākramam |
 lōkapālōpamaṃ nātha -
 makāmayata mēdinī || 2.2.48 ||

vatsaḥ śrēyasi jātastē
 diṣṭyāsau tava rāghavaḥ |
 diṣṭyā putraguṇairyuktō
 mārīca iva kaśyapaḥ || 2.2.49 ||

balamārōgyamāyuśca
 rāmasya veditātmanaḥ |
 dēvāsuraṃmanuṣyēṣu
 sagandharvōragēṣu ca || 2.2.50 ||

āśaṃsatē janaḥ sarvō
 rāṣṭrē puravarē tathā |
 ābhyanṭaraśca bāhyaśca
 pauraajānapadō janaḥ || 2.2.51 ||

striyō vṛddhāstaruṇyaśca
 sāyaṃ prātaḥ samāhitāḥ |
 sarvā dēvānnamasyanti
 rāmasyārthē manasvinaḥ |
 tēṣāṃ tad yācitaṃ dēva
 tvatprasādātsamṛddhyatām || 2.2.52 ||

rāmamindīvaraśyāmaṃ
 sarvaśatrunibarhaṇam |
 paśyāmō yauvarājyasthaṃ
 tava rājōttamātmajam || 2.2.53 ||

taṃ dēvadēvōpamamātmajam tē
 sarvasya lōkasya hitē niviṣṭam |
 hitāya naḥ kṣipramudārajuṣṭam
 mudābhiṣēktuṃ varada tvamarhasi || 2.2.54 ||

|| ityārṣē śrīmadrāmāyaṇē vālmikīyē ādikāvye
 ayōdhyākāṇḍē dvitīyaḥ sargaḥ ||